

■ సింహప్రసాద్

డై

నింగ్ టేబుల్ ఒక అలంకారం అయిపోయిందండీ! ఇంట్లో అడుగు పెట్టగానే అంది పార్వతి. సంభ్రమంగా చూశాను.

“హాలులో నగం ఆక్రమించి అన్నిటికీ అడ్డుగా ఉంటోంది. దాన్ని కోయించి చిన్న చిన్న టేబుళ్ళుగా, టీపాయ్లుగా చేయిస్తే మంచిది.”

నా భార్య మాటలకు ఆశ్చర్యంగా, అపనమ్మకంగా చూశాను. నా గురించి, నా ఫీలింగ్సు గురించి తెలిసి కూడా ఆమె అలా మాట్లాడడం నన్ను నిర్విణ్ణుణ్ణి చేసింది.

“ఏవిటలా చూస్తున్నారు. నిన్ననే ఏదో పేపర్లో చదివేను. ఒక సంవత్సరం పాటు ఉపయోగించని వస్తువు ఇంట్లో ఉంచుకోవడం అనవసరమట.”

నేను మాట్లాడలేకపోయాను. బాధతో కుమిలి పోతూ డైనింగ్ టేబుల్ని సమీపించాను. హాలులో ఒక పక్కగా జాలిగొలుపుతూ ఉంది. చక్కని నగిషీ పనితనంతో అలరారుతూ ఒకనాటి వైభవానికి ప్రతీకగా నిలిచి ఉంది. నిట్టూరుస్తూ ఉంది!

అంతా కలిసి ఉండడంలో ఉన్న ఆనందం, అనుభూతి అందరికీ అనుభవంలోకొచ్చేది.

ఉద్యోగాలోచ్చాక మా అన్నదమ్ములమంతా ఊళ్ళు పట్టుకుపోయి ఆ అనుభవాన్ని కోల్పోయాం.

అయినా, నాన్నగారి మాట ప్రకారం ప్రతి ఏటా మా అన్నదమ్ములం, అక్కచెల్లెళ్ళం అంతా సకుటుంబంగా మా ఊరి అమ్మవారి జాతర కెళ్ళేవాళ్ళం. ఆ నాలుగు రోజులూ పాత జ్ఞాపకాల్ని నెమరు వేసుకుంటూ, నాన్నగారి కబుర్లు వింటూ ఆనందంగా గడిపి వస్తుండేవాళ్ళం.

అలాటి చక్కని సాంప్రదాయాన్ని నా ఇంట్లోనూ నెలకొల్పాలన్న ఆలోచనకి కార్యరూపమే ఈ డైనింగ్ టేబుల్. అదా, మగా కలిసి ఒకేసారి భోంచెయ్యడానికి వీలుగా పొడుగాటి డైనింగ్ టేబుల్ తయారు చేయించాను. ఎనిమిది కుర్చీలు కూడా చేయించాను.

మేం ఇద్దరమూ, మా ఇద్దరబ్బాయిలూ, అమ్మయ్యా అంతా కలిసి కబుర్లు చెప్పుకుంటూ భోంచేసేవాళ్ళం. ఎవరైనా బంధువులొస్తే వాళ్ళకు కూడా మాతో పాటు వడ్డించేవాళ్ళం. మా పద్ధతిని ఎంతగానో మెచ్చుకునేవారంతా.

కానీ, ఆ పద్ధతి మా అబ్బాయిల పెళ్ళిళ్ళయ్యాక

భోజనం మనుషులు

నేను రాజమండ్రిలో పనిచేసేటప్పుడు ముదురు టేకుతో దాన్ని ప్రత్యేకంగా చేయించాను. అంచులకూ, మధ్యలో పద్మాలకూ రోజ్ వుడ్ ఉపయోగించాం. దాని కాళ్ళు దేవాలయాల మీద కనిపించే సింహపు కాళ్ళను పోలి ఉంటాయి.

మా ఇంటికొచ్చిన ప్రతివారూ డైనింగ్ టేబుల్ పనితనాన్ని మెచ్చుకుని తీరేవారంటే ఆతిథ్యంకొత్త కాదు.

ఎన్ని కోరికల్లో చేయించాను దాన్ని!

నాకు తెలియకుండానే నిట్టూర్చాను.

మా నాన్నగారు గ్రామ పెద్దగా ఉండేవారు. ఇంట్లో కూడా ఆయన మాటకు ఎదురుండేది కాదు. అలాగని వులిలా ఉండేవారూ కాదు.

ఉదయంపూట అంతా రకరకాల పనుల మీద వెళ్తుంటారు గనుక సాయంత్రం భోజనం మాత్రం అంతా కలిసే చెయ్యాలనేవారు. అంచేత అంతా రంచనగా ఏడున్నర అయ్యేసరికి ఇంటికి చేరేవాళ్ళం.

మగవాళ్ళమంతా వరుసగా పీటలు వాల్చుకుని కూర్చుని భోంచేసేవాళ్ళం ఇంటి విషయాలూ, ఊరి విషయాలూ నాన్నగారు చెబుతుంటే ఆసక్తిగా వింటూ తినేవాళ్ళం. మధ్య మధ్య మా అభిప్రాయాలు కనుక్కుంటూ మా గురించి, మా చదువుల గురించి తెలుసుకుంటుండేవారు.

ఒకరకంగా రాత్రి భోజన సమయం మా ఇంటి సమావేశంలా ఉండేది. అందరికీ అన్ని విషయాలూ తెలిసేవి. ఒకరి గురించి ఒకరికి తెలిసేది. అభిమానాలూ, అప్యాయతలూ పెరిగేవి. అంతా ఒకటి అన్న భావం బలంగా నాటుకొనేది.

మగవాళ్ళ భోజనాలయ్యాక ఆడవాళ్ళంతా కూర్చునేవారు. కష్టసుఖాలు కలబోసుకునేవారు. పని పాటల గురించి మాట్లాడుకునేవారు.

మొత్తానికి సమావేశాలు ఎంతో ఉపయోగకరంగా, ఉత్తేజకరంగానూ ఉండేవి. అరమరికలు లేకుండా

కుంటి నడకలో పడింది. భోజన వేళల్లో, అలవాట్లలో వచ్చిన మార్పులు మార్పు తీసుకొచ్చాయి. అంచేత ఒక్కొక్కరం ఒక్కొక్కటైములో డైనింగ్ టేబుల్ మీదే భోంచేసేవాళ్ళం. ఎవరి భార్యలు వారితో జత కలిసేవారంతే.

ఉద్యోగరీత్యా మా అబ్బాయిలు సిటీ కెళ్ళి పోయారు. పెళ్ళవడంతోనే అమ్మాయి అత్తవారింటి కెళ్ళిపోయింది. మేం అంతా కలిసి ఒకే చోట ఉండాలి. కలిసిమెలిసి ఉండాలి అనే ఉద్దేశంతోనే సిటీకి ట్రాన్స్ ఫర్ చేయించుకున్నాను.

సిటీ బిజీ లైఫ్ నాకు ఇష్టంగా ఉండదు. అయినా, అందరం కలిసుండాలన్న కోరిక అయిష్టాన్ని ఇష్టంగా మార్చింది.

మాకు అనుకూలంగా ఉండేట్లు ఎటాచ్ బాత్ రూమ్స్ గల ఫ్రీ బెడ్ రూమ్ అపార్ట్ మెంటును కొని అందులోకి చేరిపోయాం. మళ్ళీ అంతా కలిసి ఇదివరకట్లా డైనింగ్ టేబుల్ మీద భోంచెయ్యుచ్చని ఎంతగానో ఆశ పడ్డాను. కానీ, ఒక్కొక్కళ్ళు ఒక్కొక్కరకమైన ఇబ్బందులు చెప్పడంతో, నిస్సహాయత వెలిబుచ్చడంతో దానినో పక్కన ఉంచెయ్యక తప్పింది కాదు. చిత్రమేమిటంటే, ఒకే ఇంట్లో ఉంటున్నా కలిసి భోంచేసే అవకాశాలే కాదు, కలిసి కూర్చుని కబుర్లు చెప్పుకునే అవకాశాలూ మృగ్యమై పోయాయి. “హలో”కే పరిమితమైపోయింది మా సంభాషణ!

“ఏవిటలా అయిపోయారు? నా మాటలకా?” పార్వతి అంది.


“అగ్గిపెట్టెలాంటి చిన్న అపార్ట్ మెంట్లో ఉండి కూడా ఒకరికొకరం ఎంతో దూరమైపోతున్నట్టుగా ఉంది పార్వతి. మనుషుల మధ్య దూరం పెరుగుతోందో, మనసులు ఇరుకైపోతున్నాయో అర్థం కావట్లేదు.”

“అదేవిటలా అంటున్నారు?”



“కనీసం కలిసి భోంచెయ్యలేకపోతున్నామంటే ఏమనుకోవాలి చెప్పు?”

“మీదంతా చాదస్తం లేద్దురూ. ఎప్పుడో పూర్వ కాలంలో జరిగాయని ఇప్పుడూ అలాగే జరగాలంటే ఎలా కుదురుద్ది. మన చిన్నప్పుడు పెళ్ళి భోజనాలంటే ఎంత గొప్పగా ఉండేవి. బంతులుగా కూర్చోబెట్టి ఆకుల్లో అన్ని రకాలూ వడ్డించేవారు. మళ్ళీ మళ్ళీ కొసరి కొసరి వడ్డన చేసేవారు. అంతా



ఒక్కసారే లేచేవారు. ఇప్పుడేముంది, బఫే లంటున్నారు. ప్లేట్లు చేత్తో పట్టుకుని నాలుగు మెతుకులు కతికి హడావిడిగా వెళ్ళిపోవడమే.”
“కాలంతో బాటు ఈ మార్పులన్నీ సహజ మంటావు.”
“అంతే మరి. మండువా లోగిళ్ళు పోయి విడివిడి ఇళ్ళు వచ్చాయి. ఇప్పుడవి పోయి అపార్ట్ మెంట్లు వచ్చాయి. ఇక రేపేం వస్తాయో?”

“గదులోస్తాయి.”
“వస్తే రానివ్వండి మరి. వచ్చేవి మనం మోకాల్తోడినంత మాత్రాన ఆగవు కదా. గీజర్ ఆన్ చేశాను. నీళ్ళు వేడెక్కి ఉంటాయి. వెళ్ళి స్నానం చేసి రండి.”
స్నానం చేసాచ్చి, హాల్లోని సోఫాలో కూర్చున్నాను.
టీవీలో వార్తలుస్తున్నాయి.
“వంట చేసాస్తాను.” సంజాయిషీ ఇస్తున్నట్టుంది పార్వతి.
“కోడళ్ళు వచ్చాకైతే కాస్త చేదోడాస్తారు కదా.”
“అవతల ఆఫీసు పని. ఇవతల పిల్లల పని. వాళ్ళు మాత్రం ఎన్నని చేస్తారు పాపం.”
“సరేలే. అందరికీ వండి పెట్టడమే నీకు తృప్తి.”
నవ్వుకుంటూ వెళ్ళిపోయింది. పెద్దబ్బాయి కోడలు వచ్చారు. ఇద్దరూ ఉద్యోగస్థలే.
“హాయ్ డాడ్!”
“ఎలా ఉందిరా ఉద్యోగం?”
“ఫైన్...”
వాళ్ళు తమ గదిలోకెళ్ళిపోయారు. తలుపు మూసు కోవడంతో వారి ప్రపంచం వేరైపోయింది. గుండెల్లో ఏదో తెలీని బాధ నుళ్ళు తిరిగింది.
ఆ గడే వాళ్ళ ఇల్లు. అక్కడే పడుకుంటారు. ఎటాచ్ బాక్ రూమ్ లో స్నానాలు చేస్తారు. బట్టలు ఉతుక్కుంటారు. గదిలోనే టీవీ చూస్తూ భోంచేస్తారు. మంచం మీద పడుకుని చదువుకుంటారు. పిల్లల చేత హోమ్ వర్క్ చేయిస్తారు. అన్నీ అందులోనే. మా ఆవిడ వండిన అన్నం, కూరలు పట్టుకెళ్ళడానికి మాత్రమే తలుపు తీస్తారు.
చిన్న కోడలాచ్చింది. కొనుక్కొచ్చిన ఆకుకూరలు అత్తగారికిచ్చి తన గదిలోకెళ్ళి పోయింది. ఆ తలుపూ మూసుకు పోయింది. బహుశా సాండ్ సిస్టంలో సంగీతం వింటూనో, టీవీలో ఇష్టమైన చానల్ చూస్తూనో ఉండి ఉంటుంది. బ్యూటీ ఫార్మర్ తెరవాలని ఆమె ప్రయత్నం. అందుకని బ్యూటీషియన్ కోర్సు చేస్తోంది. సంబంధిత పుస్తకాలు చదువుతూ ఆ తరహా కార్యక్రమాలు చూస్తుంటుందెక్కువగా.
ఇంట్లో ఇద్దరు కోడళ్ళున్నా మా ఆవిడ కందించే సాయం ఓపెద్ద సున్నా. అసలావిణ్ణి పట్టించుకునేదే తక్కువ. మధ్యలో కాఫీలో, టీలో కావాల్సిన స్నే కిచెన్లో కెళ్ళి తమవరకూ చేసుకుని పట్టుకెళ్ళిపోతారంతే.
ఆ మధ్య పార్వతి ఒళ్ళు తెలియని జ్వరంతో పడి ఉంది. కోడళ్ళిద్దరూ ఇంట్లోనే ఉన్నారు. కానీ, ఆ సంగతి రాత్రి భోజన సమయంలో వంట చెయ్యలేదని తెలిసినప్పుడే వాళ్ళు గ్రహించారు.
మనుమలొచ్చారు. పెద్దబ్బాయి పిల్లలు వాళ్ళు. వస్తూనే పుస్తకాలు పక్కన పడేసి చానల్ మార్చి సినిమా ఆధారిత కార్యక్రమం పెట్టేశారు.
“కాసేపు వార్తలు చూడండిరా!”
వాళ్ళు వినిపించుకోలేదు. టీవీలో నిమగ్నమై పోయారు.
“మీకు వడ్డించనా?”
“డైనింగ్ టేబుల్ మీద తింటాను.”
బుగ్గలు నొక్కుకుని చూసింది.
నేనూ దాని మీద తినడం లేదీమధ్య. లంచ్ కేరియర్ తీసుకెళ్ళి ఆఫీసులో తింటాను. డిన్నర్ రెండు రొట్టెలూ, మజ్జిగానూ. అందుకని టీవీ చూస్తూనో, పార్వతితో కబుర్లు చెబుతూనో కానిస్తుంటాను.
మళ్ళీ ఏమనుకుందో, “రండి వడ్డిస్తాను” అంది. వెళ్ళి కూర్చున్నాను.
పెద్ద బల్లమీద ఒంటరిగా కూర్చుని

భోంచేయాలంటే ఎంతో వెలితిగా అనిపించింది.
“నువ్వు కూడా రారాదూ కలిసి తినేద్దాం.”
“ఇంకా పిల్లలు తినలేదు. నా తిండికి తొందరం లేదుగానీ, మీరు తినేసెయ్యండి. రొట్టెలు చల్లబడితే మీకు నయించదు...”
మానంగా తింటోంటే చిన్నబ్బాయి వచ్చాడు. వాణ్ణి పలకరిద్దామని తిరిగేలోపలే వాడు తన గదిలోకెళ్ళిపోయాడు. తలుపు మూసుకుంది. వాడి గదిలోని టీవీకి ప్రాణం పోశాడు కాబోలు చిన్నగా క్రికెట్ కామెంటరీ వినిపిస్తోంది.
భోంచేసి వచ్చేసరికి పెద్ద కోడలు పిల్లల్ని తమ గదిలోకి తీసుకెళ్ళిపోయింది. మరి కాసేఫటికొచ్చి అన్నం, కూరలు ఉన్న హాట్ పేక్స్ తీసుకొని తమ గదిలోకి వెళ్ళిపోయింది.
“శోభా! తొమ్మిదయిందే. అబ్బాయికి భోజనం పెట్టవూ.”
“మీ అబ్బాయి బయట తినేసి వచ్చార్లే. నేను తరువాత తింటానే అత్తయ్యా. మీరు తినేసెయ్యండి.”
పార్వతి వెనుదిరిగింది. నిట్టూర్చి ఉంటుందని నా అనుమానం.
టీవీ కట్టేసి మా గదిలోకెళ్ళాను. ఆవిడ భోంచేసి

“అగ్గి పెట్టెలాంటి అపార్ట్ మెంట్లో ఉండి కూడా ఒకరికొకరం దూరమై పోతున్నాం. మనుషుల మధ్య దూరం పెరుగుతోందో, మనసులు ఇరుక్కై పోతున్నాయో అర్థం కావట్లేదు.”

అన్నీ సర్ది వచ్చింది.
“దేని గురించి అంత తీవ్రంగా ఆలోచిస్తున్నారు?”
“అబ్బాయిల్లో కలసి కబుర్లు చెప్పి ఎన్నాళ్ళయిందా అని ఆలోచిస్తున్నాను.”
“మీది మరి చిత్రం. వాళ్ళూ మనంత అయ్యారు. వాళ్ళ గొడవలు వాళ్ళకుంటాయి. వాళ్ళ ఇష్టాలు వాళ్ళ కుంటాయి. ఇంకా మనం గీచిన గీతమీదే నడవాలంటే ఎలాగా?”
“అలాగని కూర్చుని మంచి చెడూ కూడా మాట్లాడుకోలేమా? ఇంటి ఖర్చంతా నేను భరిస్తున్నాను. వంట పనంతా నువ్వు చేస్తున్నావు. మన కష్టసుఖాలేవిటో వాళ్ళు తెలుసుకోవద్దూ. వాళ్ళ సంపాదనని ఏం చేస్తున్నారో మనం తెలుసుకోవద్దూ. వాళ్ళకు సరైన గైడ్ లైన్ మనం ఇవ్వొద్దూ.”
“వాళ్ళడిగినప్పుడు సలహా ఇవ్వొచ్చు లేద్దురూ.”
“అంటే ఏవిటిని అర్థం. వాళ్ళను వాళ్ళ మానాన వదిలేసి మనం నిశ్చింతగా ఉండామంటావా? వాళ్ళు నవ్వంగా, చక్కగా భవిష్యత్తు కోసం ప్లాన్ చేసుకునేలా చెయ్యాల్సిన బాధ్యత మన మీద లేదా?”
“మన కంఠశోష తప్ప మనం చెప్పినట్టు వింటారా ఈ కాలపు పిల్లలు? వాళ్ళకు తోచినట్టు, వాళ్ళ పెళ్ళాలు చెప్పినట్టు చేసుకుపోతారంతే. వాళ్ళ విషయాల్లో తల దూర్చకుండా ఉంటేనే మన మర్యాద మనకు దక్కుతుంది.”
దెబ్బతిన్నట్టు చూశాను. బాధగా చూశాను.
తనూ లోలోన నాలాగే బాధపడుతోందా? ఏదో సర్ది చెప్పుకుని రాజీపడిపోయిందా?
“సరే ఇంటి విషయాలు వదిలేసెయ్యి. కనీసం వారానికి ఒక్క రోజైనా, ఒక్క పూటైనా అంతా కలిసి భోంచెయ్యలేకపోతే ఇక మనం ఒకే కప్పు కింద ఉండి ఏం ప్రయోజనం చెప్పు?”
వేగిగా చూసింది.
“ఏవిటి మీ ఉద్దేశం. పిల్లల్ని వేరు పెట్టేస్తా

నంటారా ఏమిటి కర్మ?"

ఆమె ముఖంలో ఆందోళన తొంగి చూసింది.

"ఇప్పుడు వేరుగా లేమంటావా?"

"చాలా దుర్మర. వయసు పెరుగుతున్న కొద్దీ మీకు చాదస్తం పెరిగిపోతోంది. పిల్లలు వేరెళ్ళిపోతే మనిషిదరం బిక్కు బిక్కుమంటూ ఉండాలి."

ఇ

ప్పుడలా లేమంటావా? నీకు నేనూ, నాకు నువ్వు తప్ప వాళ్ళకు మనమూ, మనకు వాళ్ళూ అన్నట్టు ఉంటున్నామో చెప్పు? మొన్నసారి నీకు జ్వరం వచ్చినప్పుడేమైందో గుర్తుందిగా? అవాళ జ్వరం అయింది. రేపు మరొకటి కావొచ్చు. ఏమొచ్చినా అంతేకదా? అంతా ఉన్నా ఒంటరి బతుకే కదా?"

నా స్వరం వణికింది.

"ఎక్కువగా ఆలోచించొద్దు. ఎలా జరగాలని రాసుంటే ఆలా జరుగుతుంది. పడుకోండి. నాకు నిద్రరాస్తోంది."

ఒక్కోసారి కర్మ సిద్ధాంతం మనిషికెంత ఓదార్పునిస్తుంది!

పని చేసి అలసినందునో ఏమో వెంటనే నిద్రలోకి జారుకుంది పార్వతి.

నిద్రాదేవి మాత్రం నా దరి చేరడానికి సాహసించలేకపోయింది.

రాత్రంతా ఆలోచించి ఒక నిర్ణయాని కొచ్చాను.

ఇక నుంచి ప్రతి ఆదివారం లంచ్ అంతా కలిసి డైనింగ్ టేబుల్ మీద భోంచేయాలి. ఆ రకంగా అంతా అన్ని విషయాలూ మాట్లాడుకోవచ్చు. కమ్యూనికేషన్ గేప్ తగ్గించుకోవచ్చు. అభిమానాల్ని గుణించుకోవచ్చు అనుకున్నాను.

పార్వతితో చెప్పి, "దీనివల్ల మనమంతా ఒకరికొకరం మరింత దగ్గరవుతాం. సమష్టి భావన పెరుగుతుంది కూడానూ" అన్నాను.

"అబ్బాయిలకు చెప్పి చూడండి ఏవంటారో!"

పెద్దవాడు సరే అన్నాడు. చిన్నవాడేమో, "లంచ్ వద్దు డాడ్. డిన్నర్ చెద్దాం" అన్నాడు. ఆఖరికదే ఖాయం చేసి కోడళ్ళకు కూడా చెప్పమన్నాను.

ఎదురు చూసిన ఆదివారం రానే వచ్చింది.

నేనే బజారుకెళ్ళి మాంసం, చేపలూ కొనుక్కొచ్చాను.

కాకినాడ కాజాలో కిలో తీసుకున్నాను.

పార్వతి వెనకెనకే తిరిగి కొత్త రకంగా కూరలు వండించాను.

అరటి పళ్ళు వీడిలోకొస్తే తాను కొన్నది.

పిల్లల అభిరుచులకనుగుణంగా డిన్నర్ రెడీ చెయ్యడానికి చాలా శ్రద్ధ తీసుకున్నాం ఇద్దరమూ కూడా.

"ఇవాళ మీకేదో పండుగలా ఉంది."

"అవు"నంటూ తలాడించాను. ఎంచేతో నోట్లోంచి మాటలు ఊడి పళ్ళేదు.

నాలో ఏదో తెలీని ఉద్విగ్నత!

రాత్రి ఎనిమిదయింది.

డైనింగ్ టేబుల్ని మధ్యకు లాగాం.

శుభ్రంగా తడి గుడ్డతో తుడిచాం.

అన్ని రకాల డిష్లూ వరుసగా అమర్చాం.

ప్లేట్లూ, స్పూన్లూ, గ్లాసులూ అన్నీ అందంగా పెట్టాం.

మనుమలొచ్చి చూసి ముచ్చట



పడిపోయారు.

వాళ్ళెన్ని అనుభూతులు మిస్సవుతున్నారో అనిపించేసరికి గుండె కలుక్కుమంది.

గత సంస్కృతీ సంప్రదాయాల గురించి వారికైనా తెలికపోతే రేపు కొంగ్రొత్త సంస్కృతినెలా చక్కగా నిర్మించుకోగలరనిపించింది.

"ఇవాళ మీ బర్త్ డేయా గ్రాడ్ ఫా" అన్నాడో గడుగాయి.

"అవునూ. మీరూ, మీ డాడీలూ నాకేం గిఫ్టు ఇస్తారో చూస్తానుగా."

ఆఫీసులోని పై అధికారిని కలిసొస్తామని వెళ్ళారు పెద్ద కొడుకూ, కోడలూనూ.

"విశాల మనస్కులకు తప్ప కుంచించుకుపోయిన మనసులున్న మరుగుజ్జులకు ఈ డైనింగ్ టేబుల్ అనవసరం పార్వతీ. డైనింగ్ టేబుల్ సంస్కృతికి కాలం చెల్లిపోయింది."

టైముకు వచ్చేస్తామని చెప్పే వెళ్ళేదు వాళ్ళ కోసం ఎదురు చూస్తూ కూర్చున్నాం.

ఎనిమిదిన్నరైంది. రాలేదు.

"చిన్నబ్బాయిని, కోడల్ని పిలుస్తాను. మీరంతా తినేయండి. పెద్దవాళ్ళతో కలిసి నేను తింటాను" అంది.

"ఎలాగైనా సరే ఇవాళ అంతా కలిసి తినాల్సిందే. ఇంకా సేపు చూడాలి."

చిన్న కోడలు బయటికొచ్చి పరిస్థితి చూసి లోపలికొచ్చిపోయింది.

ఆవిడ ముఖం అప్రసన్నంగా ఉంది. పెద్దబ్బాయి వాళ్ళకు అధిక విలువ ఇస్తున్నామని ఇదవడం లేదుకదా అనిపించిందొక్క క్షణం.

చిన్నబ్బాయి చొక్కా తొడుక్కుని గబగబా వెళ్తోంటే, "ఇప్పుడెక్కడికిరా?" అనడిగాను.

"ఈ సెంటర్లోకే. రెండు నిమిషాల్లో వచ్చేస్తాను."

అయిదు నిమిషాలకు తిరిగొచ్చాడు వాడు. చేతిలోని ప్లాస్టిక్ సంచితో ఏవో పొట్టాలున్నాయి. బిర్యానీ వాసన ముక్కుపుటాల్ని తాకింది.

పార్వతి నా వంక చూసింది. ఆవిడ ముఖంలో రక్తపుచుక్క లేదు.

"వాళ్ళకు కోపం వచ్చినట్టుంది" అనెళ్ళి, "శోభా! భోంచేద్దాం రండి. మీ మావయ్య గారు మీకోసం ఎదురు చూస్తున్నారు" అని పిలిచిందామె.

"నేను నోట్సు తయారు చేసుకుంటున్నా నత్తయ్యా. మీ అబ్బాయికేమో ఆకలిగా లేదుట. తరువాత లైట్ గా తింటానంటున్నారు." తలుపు కొంచెంగా తీసి జవాబిచ్చి తలుపేసుకుందామె.

నిరాశగా వచ్చింది. "ఇదంతా మీ వల్లే" అంటూ నా వంక నొచ్చుకుంటూ చూసింది.

పెద్దబ్బాయి, కోడలూ వచ్చారు.

"మీ కోసమే చూస్తున్నారా. త్వరగా కాళ్ళూ చేతులూ కడుక్కుని రండి భోంచేద్దాం."

"మీరింకా భోంచేయలేదా? ఎనిమిదింటికి కలిసి భోంచేద్దామన్నారుగా. చేసేసి ఉంటారనుకున్నాం."

"అంతా కలిసి తిందామనుకున్నాక ఎలా తింటారా?"

"సారీ డాడ్. (ఫెండ్స్) బలవంతం చేస్తేనూ, ఎలాగూ ఆలస్యం అయింది కదాని హోటల్లో తినేశాం."

నా జవాబు కోసం ఎదురు చూడకుండానే తమ గదిలోకెళ్ళిపోయారు.

"రా పార్వతీ! మనమూ, పిల్లలూ తిందాం. పాపం పిల్లలకు ఆలస్యమైపోయింది"

మేం కూర్చున్నాం. మనుమలూ వచ్చారు. ఇంతలో ఒకడు టీవీలో కార్టూన్ ఫిల్మ్ వస్తోందని అరిచాడు. గబుక్కున ఇద్దరూ లేచి కంచాలు తీసుకుని టీవీ దగ్గరకెళ్ళిపోయారు.

నేనూ, ఆవిడ, పెద్ద టేబులూ మిగిలాం.

ఆకలి చచ్చిపోయింది. ఏదో తిన్నామనిపించి లేచాం.

పడుకోబోతూ అన్నాను: "విశాలమైన మనసున్న మనుషులకుగాని కుంచించుకు పోయిన మనసుల మరుగుజ్జులకు ఈ డైనింగ్ టేబుల్ అనవసరం పార్వతీ. డైనింగ్ టేబుల్ సంస్కృతికి కాలం చెల్లిపోయింది. మన టేబుల్ ఏ పురాతన వస్తు ప్రదర్శనశాలకో ఇచ్చేద్దాం."